

इयम् आकाशवाणी

संस्कृत-वार्ता:

दिनाङ्क : 24/03/2026 सायम् - 06:20

आदौ मुख्यवार्ता:

- प्रधानमन्त्रिणा नरेन्द्रमोदिना पश्चिम-एशिया-क्षेत्रे शान्तिं पुनः स्थापयितुं संवादस्य कूटनीतेः च आह्वानम् कृतम्।
- सर्वोच्चन्यायालयेन निर्णयः प्रदत्तः यत् केवलं हिन्दु-सिख-बौद्ध-मतानुयायिनः एव अनुसूचित-जाति-श्रेण्याः योग्याः सन्ति।
- असम-केरलम्-पुदुचेरी-राज्यानां विधानसभानिर्वाचनानां नामाङ्कनपत्राणां परीक्षणम् अद्य समापितम्। नामाङ्कनपत्राणां प्रस्तुतीकरणं ह्यः एव समाप्तम्।
- मियामी-ओपन्-टेनिस्-क्रीडायां बेलारुस्-देशस्य क्रीडिका आर्यना सबालेन्का इत्येषा फ़्लोरिडा-नगरे प्रागुपान्त्य चक्रीये द्वन्द्वे प्रविष्टवती।

प्रधानमंत्री-राज्यसभा

प्रधानमन्त्रिणा नरेन्द्रमोदिना पश्चिम-एशिया-क्षेत्रे शान्तिं पुनः स्थापयितुं संवादस्य कूटनीतेः च आह्वानम् कृतम्। पश्चिम-एशियायां वर्तमानस्य संघर्षस्य विषये राज्यसभायां भाषमाणः अस्मिन् विषये भारतस्य स्थितिं स्थापायन्, श्रीमोदी अवदत् यत्, भारतं समाह्वानम् न्यूनं कर्तुं, होर्मुज्-जलसंधेः पुनः उद्घाटनस्य च विषयं उत्थापयदिति।

प्रधानमन्त्री श्रीमोदी अवदत् यत्, अस्मिन् युद्ध-काले अपि भारतीय-नौका-यानानां सुरक्षित-सञ्चारम् सुनिश्चेतुं कूटनीतिमाध्यमेन भारतं निरन्तरं प्रयतमानः अस्ति। श्रीमोदीः अवदत् यत्, पश्चिम-एशियादेशे वर्तमानं युद्धं इदानीं चतुर्थे सप्ताहे प्रचलति, येन सम्पूर्णे विश्वे गम्भीरः ऊर्जा-सङ्कटः उत्पन्नः अस्ति। सः अवदत् यत्, भारतस्य कृते अपि एषा स्थितिः चिन्तायाः विषयः अस्ति। अनेन द्वन्द्वेन व्यापारमार्गाः प्रभाविताः भवन्ति। सः अवदत् यत्, अनेन पेट्रोल, डीजल, गैस, उर्वरकेत्यादीनां आवश्यकवस्तूनां नियमितापूर्तिः बाधिता भवति। प्रधानमन्त्री अवदत् यत् गतदिनेषु विश्वस्य विभिन्नेभ्यः देशेभ्यः अशोधिततैलं, एल्. पी. जी. इत्येतैः च पूरितानि नौकायानानि भारतं प्रति आगतानि सन्ति। सः अवदत् यत्, भारतं उर्वरकानि, तैलं, गैस इत्यादीनि आवश्यकवस्तूनि वहन्तः सर्वाः नौकाः सुरक्षितरूपेण प्राप्तुं प्रतिबद्धः अस्ति।

प्रधानमन्त्री अवदत् यत् प्रायः एककोटिः भारतीयाः गल्फ-देशेषु निवसन्ति, कार्यं च कुर्वन्ति। सः अवदत् यत्, तेषां जीवनस्य जीविकायाः च सुरक्षां सुनिश्चितं करणीया अपि भारतस्य कृते प्रमुखा चिन्ता अस्ति। सः अवदत् यत्, द्वन्द्वस्य आरम्भादारभ्य, अद्यावधि पञ्चसप्तति-सहस्रोत्तर-त्रिलक्षाधिकाः भारतीयाः सुरक्षितरूपेण भारतं प्रत्यागताः, इरान्-देशात् प्रायः एकसहस्रतोप्यधिकाः भारतीयाः च।

प्रधानमन्त्री अवदत् यत् प्रशासनं प्रत्येकस्मिन् क्षेत्रे अन्येषु देशेषु निर्भरता न्यूनीकर्तुं निरन्तरं प्रयतमानः अस्ति। सः अवदत् यत्, आत्मनिर्भरम् एव एकमात्रं व्यवहार्यमार्गः अस्ति। श्रीमोदी अवदत् यत् भारतं अस्य सङ्कटकालस्य न्यूनतमं प्रतिकूलप्रभावं सम्मुखीकर्तुं निरन्तरं प्रयतमानोस्ति। सः अवदत् यत्, भारतस्य अर्थव्यवस्थायाः आधाराः प्रबलाः सन्ति, तथा च प्रशासनं द्रुतगत्या परिवर्त्यमानां स्थितिं निकटतया निरीक्षमाणः अस्ति।

## सर्वोच्च -न्यायालयः

सर्वोच्चन्यायालयेन निर्णयः प्रदत्तः यत् केवलं हिन्दु-सिख्-बौद्ध-मतानुयायिनः एव अनुसूचित-जाति-श्रेण्याः योग्याः सन्ति। न्यायालयेन स्पष्टीकृतं यत् अन्यं मतं प्रति, यथा क्रिश्चियन्-मतं प्रति धर्मान्तरणस्य अनन्तरम् अनुसूचित-जाति-स्थितिः तत्क्षणमेव पूर्णतया च नष्टा भवति। आन्ध्रप्रदेशस्य उच्चन्यायालयस्य आदेशस्य समर्थनं कुर्वन् सर्वोच्चन्यायालयेन निर्णयः प्रदत्तः यत् एकदा कश्चन जनः ईसाईमतं स्वीकृत्य सक्रियतया तस्य मतस्य प्रचारं आचरणं च करोति चेत्, तदा सः अनुसूचितजात्याः सदस्यत्वेन न गण्यते। न्यायाधीशः पी. के. मिश्रः मनमोहनः च इतोऽपि निर्णयम् अकुर्वतां यत् यः दलित-जनः ईसाईमतं स्वीकरोति सः अनुसूचित-जाति-अनुसूचित-जनजाति-(अत्याचार-निवारणम्) अधिनियमस्य अन्तर्गतं रक्षणं याचयितुं न शक्नोति।

## विधानसभा-निर्वाचनम्

असम-केरलम्-पुदुचेरी-राज्यानां विधानसभानिर्वाचनानां नामाङ्कनपत्राणां परीक्षणम् अद्य समाप्तम्। नामाङ्कनपत्राणां प्रस्तुतीकरणं ह्यः समाप्तम्। नामाङ्कन-निराकरणस्य अन्तिमः दिवसः गुरुवासरः अस्ति। अग्रिमे मासे नवमे दिनाङ्के द्वयोः राज्ययोः तथा केन्द्रशासितप्रदेशे च एक-चरणे मतदानं भविष्यति। मतानां गणना मई-मासस्य चतुर्थे दिनाङ्के भविष्यति।

## शिवराजसिंह -चौहानः

केन्द्रीयकृषिमन्त्री शिवराजसिंह चौहानः अवदत् यत् केन्द्रसर्वकारस्य निरन्तरप्रयासानां कारणात् देशे कृषकाणां आयः वर्धितः अस्ति। अद्य लोकसभायां प्रश्नोत्तरकाले अनुपूरक-प्रश्नस्य उत्तरं ददता श्रीचौहानः अवदत् यत्, कृषकाणां आयः न केवलं द्विगुणं, अपि तु अनेकेषु प्रकरणेषु त्रिगुणं, अष्टगुणं यावत् च वर्धितम्।

चतुर्दशाधिक द्विसहस्रतम वर्षादारभ्य देशे खाद्यान्नस्य उत्पादनं चतुश्चत्वारिंशत् प्रतिशतं यावत् वर्धितम् इति सः अवदत्।

मन्त्री अवदत् यत् प्रधानमन्त्री-किसान्-सम्मान-निधि योजनायाः अन्तर्गतं कृषकाणां कृते प्रतिवर्षं षट् सहस्ररूप्यकाणां आर्थिकसहायं प्रत्यक्षतया तेषां बैंक-लेखासु प्रदत्ता भवति।

### विराम

संस्कृतवार्तायाः संस्करणमिदम् इदानीम् आकाशवाणीतः प्रसार्यते। सममेव अयं कार्यक्रमः आकाशवाण्याः अन्तर्जालपटले [www.newsonair.gov.in](http://www.newsonair.gov.in) इत्यत्र, अथ newsonair चलदूरभाषीय- तन्त्रांशे अपि उपलब्धो भविष्यति।

### रक्षामंत्री-राजनाथ-सिंहः

रक्षामंत्रिणा राजनाथसिंहेन अद्य वैश्विक-क्षेत्रीय-सुरक्षा-विकासानां दृष्ट्या उच्च-स्तरीय-समीक्षा-सभायाः अध्यक्षता कृता। एषा समीक्षा सभा तदा अभवत् यदा वर्तमानः पश्चिम-एशिया-सङ्घर्षः चतुर्थे सप्ताहे प्रविष्टम्, येन वैश्विक-व्यापार-मार्गाः, विशेषतः होर्मुज़्-जलसंधिद्वारा, महत्त्वपूर्णरूपेण बाधिताः भवन्ति। सभायां रक्षा क्षेत्रस्य नैके अधिकारिणः उपस्थिताः आसन्।

### अश्विनी वैष्णव-रेल

केन्द्रीय-रेलमन्त्री अश्विनी वैष्णवः अद्य भारतीयरेलविभागस्य अस्य वर्षस्य नवदिल्ल्यां द्विपञ्चाशत् सप्ताहेषु द्विपञ्चाशत् परिष्काराणां घोषणाम् अकरोत्। नवदिल्ल्यां प्रसारमाध्यमैः सह वार्तालापं कुर्वन्, मन्त्री उक्तवान् यत् यात्राचिटीका-

निरस्तिकरणे प्रतिदेय-नियमानां, रेलयान-आरोहणस्य नियमेषु परिवर्तनादीनां परिष्काराणां घोषणाम् अकरोत्।

### निर्वाचन-आयोगः

निर्वाचन-आयोगेन अद्य, निर्वाचन सज्जतायाः मूल्याङ्कनं कर्तुं, समन्वयं स्थापयितुं, हिंसा-मुक्तं, प्रलोभनमुक्तं च निर्वाचनं सुनिश्चेतुं मतदानस्य कृते निर्दिष्टानां पञ्चराज्यानां तथा तेषां द्वादशसीमायुक्तानां राज्यानां केन्द्र-शासित-प्रदेशानां च वरिष्ठ-अधिकारिभिः सह समीक्षा-सभा आयोजिता। मुख्य-निर्वाचन-आयुक्तः ज्ञानेश-कुमारः निर्वाचन-आयुक्ताभ्यां डॉ. एस.एस. सन्धु तथा डा. विवेक-जोशी इत्येताभ्यां सह असम-केरलम्-पुदुचेरी-तमिलनाडु-पश्चिमबङ्गालराज्येषु निर्वाचनस्य सज्जतां, विधि-व्यवस्थायाः स्थितिं च समीक्षितवन्तः।

### ऋतु-विभाग

भारत-ऋतु-विभागेन आगामि-दिनद्वयोः केरलम्-माहे-प्रदेशयोः उष्ण-आर्द्र-ऋतोः पूर्वानुमानं प्रकटितम्। श्वः यावत् आन्ध्रप्रदेशे, मराठवाडायां, आन्ता-कर्णाटके, तटीय-कर्णाटके, मध्यप्रदेशे, उपहिमालयी-पश्चिमवङ्गे, सिक्किम-प्रदेशे, पूर्वोत्तरराज्येषु च मेघगर्जनस्य, विद्युत्-स्खलनस्य च पूर्वानुमानम् अपि विभागेन कृतम्।

### मियामी ओपन टेनिस

मियामी-ओपन्-टेनिस्-क्रीडायां बेलारुस्-देशस्य क्रीडिका आर्यना सबालेन्का इत्येषा फ्लोरिडा-नगरे प्रागुपान्त्य चक्रीये द्वन्द्वे प्रविष्टवती।

॥ इति वार्ताः ॥